

16 04 2026

6 45

வியாழக்கிழமை

காலை

தலைப்புச் செய்திகள்

1. மக்களவை மற்றும் மாநில சட்டப்பேரவைகளில் மகளிருக்கு 33 சதவீத இடஒதுக்கீடு அளிப்பது தொடர்பாக நாடாளுமன்ற பட்ஜெட் கூட்டத்தொடரின் 3 நாள் சிறப்பு அமர்வு இன்று தொடங்குகிறது.
2. கடந்த நிதியாண்டில் 860 பில்லியன் அமெரிக்க டாலர் அளவிற்கு ஏற்றுமதி செய்யப்பட்டுள்ளதாக மத்திய அரசு தெரிவித்துள்ளது.
3. மகளிருக்கான 33 சதவீத இடஒதுக்கீட்டை திமுக எதிர்க்கவில்லை என்று அக்கட்சித் தலைவர் திரு. மு.க. ஸ்டாலின் கூறியுள்ளார்.
4. கடந்த தேர்தலில் அளித்த வாக்குறுதிகளை திமுக அரசு நிறைவேற்றவில்லை என்று அமமுக பொதுச்செயலாளர் திரு. டி.டி.வி. தினகரன் குற்றம் சாட்டியுள்ளார்.
5. கேண்டிடேட்ஸ் செஸ் சாம்பியன் போட்டியின் மகளிர் பிரிவில் இந்தியாவின் வைஷாலி பட்டம் வென்றார்.

மக்களவை மற்றும் மாநில சட்டப்பேரவைகளில் மகளிருக்கு 33 சதவீத இடஒதுக்கீடு அளிப்பது தொடர்பாக நாடாளுமன்ற பட்ஜெட் கூட்டத்தொடரின் 3 நாள் சிறப்பு அமர்வு இன்று தொடங்குகிறது.

மக்களவை மற்றும் மாநில சட்டப்பேரவைகளில் மகளிருக்கு 33 சதவீத இடஒதுக்கீடு அளிப்பது தொடர்பாக அரசியல் சாசன சட்டத்தில் திருத்தங்களை மேற்கொள்வதற்காக இக்கூட்டத்தொடருக்கு ஏற்பாடு செய்யப்பட்டுள்ளது.

இதுதொடர்பாக அரசியல் சாசனத்தின் 131வது திருத்த மசோதா, யூனியன்பிரதேச சட்டங்கள் திருத்த மசோதா மற்றும் தொகுதி மறுவரையறை மசோதா ஆகியவை தாக்கல் செய்யப்பட உள்ளன.

இதன் மூலம் தொகுதி மறுவரையறைக்குப் பின் 2029ஆம் ஆண்டு நடைபெற உள்ள நாடாளுமன்ற தேர்தலில் இந்த மகளிர் இடஒதுக்கீடு சட்டத்தை அமல்படுத்த முடியும் என்று எமது செய்தியாளர் தெரிவிக்கிறார்.

இதற்கிடையே இந்த மகளிர் இடஒதுக்கீடு மசோதா சமநிலையானதாகவும், அனைத்து மாநிலங்கள், சமூகம் மற்றும் பிராந்தியத்தின் விருப்பங்களை கருத்தில் கொண்டுள்ளதாகவும், நாடாளுமன்ற விவகாரத்துறை அமைச்சர் திரு. கிரண் ரிஜிஜு உறுதியளித்துள்ளார்.

<<<<>>>>

கடந்த நிதியாண்டில் 860 பில்லியன் அமெரிக்க டாலர் அளவிற்கு ஏற்றுமதி செய்யப்பட்டு சாதனை படைக்கப்பட்டுள்ளதாக மத்திய வர்த்தக அமைச்சர் திரு. பியூஷ் கோயல் தெரிவித்துள்ளார்.

இதுகுறித்து சமூக வலைதளத்தில் பதிவிட்டுள்ள அவர், உலகளவில் நிகழும் நெருக்கடிக்கு இடையே வளர்ந்து வரும் இந்தியாவின் வலிமையான வர்த்தக சூழலை இது பிரதிபலிப்பதாக கூறியுள்ளார்.

இந்தியா கையெழுத்திட்ட 9 வர்த்தக ஒப்பந்தங்கள் மூலம் புதிய வர்த்தக சந்தைகளில் பல்வேறு துறைகளுக்கு பெரும் வாய்ப்புகள் ஏற்பட்டுள்ளதாக தெரிவித்துள்ளார்.

மேலும் வர்த்தகத்தை எளிதாக்குவதற்கும், வர்த்தகம் மற்றும் முதலீட்டாளர்களுக்கு இடையே உகந்த சூழலை உருவாக்குவதற்கும் அரசு மேற்கொள்ளும் முயற்சிகள் இந்த வளர்ச்சிக்கு மேலும் ஊக்கமளிக்கும் என்று திரு. பியூஷ் கோயல் குறிப்பிட்டுள்ளார்.

<<<<>>>>

மகளிருக்கான 33 சதவீத இடஒதுக்கீட்டை திமுக எதிர்க்கவில்லை என்று அக்கட்சித் தலைவர் திரு. மு.க. ஸ்டாலின் தெரிவித்துள்ளார்.

சேலத்தில் நடைபெற்ற தேர்தல் பிரச்சாரக் கூட்டத்தில்
மதச்சார்பற்ற முற்போக்கு கூட்டணி கட்சி வேட்பாளர்களை ஆதரித்து
அவர் பேசினார்.

மக்கள் தொகை அடிப்படையிலான தொகுதி வரையறையை
மட்டுமே எதிர்ப்பதாக கூறினார்.

மகளிர் நலனை நோக்கமாகக் கொண்டே திமுக அரசு
செயல்பட்டு வந்ததாக கூறிய திரு. மு.க. ஸ்டாலின் மகளிருக்காக
தமது அரசு செயல்படுத்திய திட்டங்களை பட்டியலிட்டார்.

<<<<>>>>

கடந்த தேர்தலில் அளித்த வாக்குறுதிகளை திமுக அரசு
நிறைவேற்றவில்லை என்று அமமுக பொதுச்செயலாளர் திரு. டி.டி.வி.
தினகரன் குற்றம் சாட்டியுள்ளார்.

தேனி மாவட்டம் போடிநாயக்கனூரில் தேசிய ஜனநாயக
கூட்டணியைச் சேர்ந்த அதிமுக வேட்பாளரை ஆதரித்து அவர்
பிரச்சாரம் மேற்கொண்டார்.

அரசு ஊழியர்கள், ஆசிரியர்கள், நெசவாளர்கள், மருத்துவர்கள்,
செவிலியர்கள், தொழிலாளர்கள், மாற்றுத்திறனாளிகள், தூய்மைப்
பணியாளர்கள் உள்ளிட்ட அனைத்து துறையினரும் தங்கள்

கோரிக்கைக்காக போராடும் வகையில் திமுக அரசு செயல்பட்டதாக
திரு. டி.டி.வி. தினகரன் கூறினார்.

<<<<>>>>

இனி தேர்தல் களம்...

(சவுண்ட் பைட் - மியூசிக் - 15 செகண்ட்ஸ்)

தமிழக சட்டப்பேரவை தேர்தலையொட்டி, தொகுதி வாரியாக
எமது செய்தியாளர் வழங்கும் இந்த தொகுப்பில் இன்று
இடம்பெறுகிறது தஞ்சை மாவட்டத்திற்கு உட்பட்ட சில தொகுதிகள்.

(வாய்ஸ் பைட் - தொகுப்பு - 180 செகண்ட்ஸ்)

<<<<>>>>

இருவரிச் செய்திகள்

மேற்காசியாவில் சண்டை நிறுத்தத்தை நீட்டிக்க அமெரிக்க
கோரவில்லை என்றும், ஈரான் உடனான தூதரக பேச்சுகள் தொடர்ந்து
நடைபெறுவதாகவும் அமெரிக்கா தெரிவித்துள்ளது.

பிரதமர் திரு. நரேந்திர மோடியும், ஆஸ்திரிய பிரதமர் டாக்டர் Christian Stocker-ம் புதுதில்லியில் இன்று இருதரப்பு பேச்சு நடத்துகின்றனர்.

துருக்கியில் பள்ளி ஒன்றில் நடத்தப்பட்ட துப்பாக்கிச்சூட்டில் உயிரிழந்தவர்களின் எண்ணிக்கை 9ஆக அதிகரித்துள்ளது.

மக்கள் தொகை கணக்கெடுப்பின் ஒரு பகுதியாக வீடுகளின் விவரங்கள் குறித்த கணக்கெடுப்பு கர்நாடகா, மிசோரம், ஒடிசா, சிக்கிம், கோவா மற்றும் அந்தமான் நிகோபாரில் இன்று தொடங்குகிறது.

மதுரவாயல் சட்டப்பேரவைத் தொகுதிக்குட்பட்ட தனியார் பள்ளியில் 100 சதவீத வாக்குப்பதிவை வலியுறுத்தி பள்ளி மற்றும் கல்லூரி மாணவர்களிடையே தேர்தல் வினாடி-வினா போட்டி நடைபெற்றது.

நாமக்கல் மாவட்டத்தில் 100 சதவீத வாக்குப்பதிவை வலியுறுத்தி
வாள் மற்றும் சிலம்ப பயிற்சி மூலம் தேர்தல் விழிப்புணர்வு
நடத்தப்பட்டது.

திண்டுக்கல்லில் அனைவரும் வாக்களிக்க வேண்டியதன்
அவசியத்தை வலியுறுத்தி மகளிர் சுய உதவிக் குழுவினர் 600 பேர்
பங்கேற்ற விழிப்புணர்வு நிகழ்ச்சி நடைபெற்றது.

நீலகிரி மாவட்டம் உதகை அருகே அனுமாபுரம் பகுதியில்
அண்மையில் காணாமல்போன பெண் ஒருவர் புலி தாக்கியதில்
உயிரிழந்தது தெரியவந்துள்ளது.

கோடை விடுமுறையில் பயணிகளின் நெரிசலைத் தவிர்க்கும்
வகையில், போத்தனூரில் இருந்து காரக்பூருக்கு இன்றிரவு 11 மணிக்கு
சிறப்பு ரயில் இயக்கப்படுவதாக தெற்கு ரயில்வே அறிவித்துள்ளது.

விளையாட்டுச் செய்திகள்

கேண்டிடேட்ஸ் செஸ் சாம்பியன் போட்டியின் மகளிர் பிரிவில் இந்தியாவின் வைஷாலி பட்டம் வென்றார்.

சைப்ரசில் நடைபெற்ற இப்போட்டியில் அவர் இறுதிச்சுற்றில் ரஷ்யாவின் Catelyna Lagno-ஐ வென்றார்.

14 சுற்றுகள் முடிவில் அவர் எட்டரை புள்ளிகள் பெற்று இப்பட்டத்தைக் கைப்பற்றினார்.

இந்த வெற்றியின் மூலம் இந்த ஆண்டு இறுதியில் நடைபெற உள்ள உலக செஸ் சாம்பியன் போட்டியில் சீனாவின் Juwein Jun-ஐ எதிர்கொள்கிறார்.

சர்வதேச மகளிர் கால்பந்துப் போட்டியில் இந்தியா 3ஆம் இடத்தைப் பெற்றது.

கென்யாவின் நைரோபியில் நடைபெற்ற இப்போட்டியில் 3ஆம் இடத்திற்கான ஆட்டத்தில் இந்திய மகளிர் அணி 3-2 என்ற கோல் கணக்கில் மலாவியை வென்றது.

இந்திய அணியின் அஸ்தம் ஓரான், அவேகா சிங், பிரியதர்ஷினி செல்லதுரை ஆகியோர் தலா ஒரு கோல் அடித்தனர்.

ஐ.பி.எல். கிரிக்கெட் போட்டியில் பெங்களூரு அணி 5 விக்கெட் வித்தியாசத்தில் லக்னோ அணியை வென்றது.

பெங்களூருவில் நடைபெற்ற இப்போட்டியில் முதலில் பேட் செய்த லக்னோ நிர்ணயிக்கப்பட்ட 20 ஓவரில் 146 ரன் எடுத்து ஆட்டமிழந்தது.

பின்னர் களமிறங்கிய பெங்களூரு 15 புள்ளி ஒரு ஓவரில் 5 விக்கெட் இழப்புக்கு 149 ரன் எடுத்து வெற்றி பெற்றது.

மும்பையில் இன்று நடைபெற உள்ள ஆட்டத்தில் மும்பை அணி - பஞ்சாபை எதிர்கொள்கிறது.

ஜெர்மனியின் Munich-ல் நடைபெற்று வரும் சர்வதேச டென்னிஸ் போட்டியில் இந்தியாவின் யூகிபாம்ரி - நியூசிலாந்தின் மைக்கேல் வீனஸ் இணை காலிறுதிக்கு முன்னேறியுள்ளது.

ஆடவர் இரட்டையர் பிரிவு காலிறுதிக்கு முந்தைய சுற்றில் இந்த இணை 7-5, 7-6 என்ற செட் கணக்கில் ஜெர்மனி இணையை வென்றது.

<<<<**The End**>>>>